



نورمحمد غفوری

جبهه او ائتلاف

1. سریزه :

زموږ په گران هیواد افغانستان کې په دې وروستیو کلو کې د دموکراسۍ ترین کیږی او دولت په زور او هم دقانون له لارې د گوندونو د سیاسي فعالیت څه نه نیسی. د هیواد په اساسي قانون کې تر ډیرې کچې دموکراتیک ارزښتونه تسجیل شوی او سیاسي پلورالېسم منل شوی دی. د گوندونو د فعالیت او دموکراتیکو آزادو ټاکنو قوانین هم تصویب شوی. د سیاسي مبارزې د ټولو وسیلو او تکتیکونو په لږ کې د همدې قانوني امکاناتو څخه د گټې پورته کولو په خاطر گوندونه راجستر شوی، ترڅو چې خپلو مرامی موخو ته د رسیدو له پاره په قانوني او مصئونو فضا کې په ښه توگه سوله ایز سیاسي فعالیت وکولای شي.

دگډو هدفونو د ترلاسه کولو له پاره د دوو او یا څو گوندونو سازمانی یووالی او د جبهو او یا ائتلافونو جوړول هم د دموکراسۍ له رواجی سیاسي پروسو څخه شمیرل کیږی. په هیواد کې اوس د گډو هدفونو د ترلاسه کولو په خاطر د گوندونو او سیاسي سازمانونو د وحدت او یا د عمل د یووالی موضوع توده ده. زه غواړم په دې لیکنه کې د جبهې او ائتلاف په اړه خپل راسره او راټول کړی معلومات له درنو لوستونکو سره شریک کړم.

2. تعریفونه :

2.1

جبهه عربی لغت دئ چې د (Front) په ځای چې اصلې ولیې یې د لاتینی (frons) څخه راوتلې، کارول شوئ او زموږ په هیواد کې په پښتو او دري ژبو کې رواج شوئ دی لغوي مانا یې د مخ تندنځ، څکې ځای، دجگړې لومړۍ لیکې، د خلکو ټوله او داسې نورې دی. جبهه د پوځي، اقتصادي، اجتماعي او سیاسي لحاظه په بیلا بیلو ډولونو تعریف شوې. د سیاسي لحاظه هم د جبهې له پاره تعریفونه یوله بله مختلف دي. ویلای شو چې جبهه د سیاسي گوندونو او شخصیتونو هڅې ډلې ته وایی چې د مشترکو هدفونو د ترلاسه کولو له پاره د ټاکلې (لنډې او یا اوږدې) مودې له پاره سره یوځای شوی وي. یاپه بل عبارت، جبهه د انسانانو هڅه ډلې ته وایی چې د شریکو ارزښتونو لرونکي وي او د گډو هدفونو د ترلاسه کولو له پاره یوځای مبارزه کوي. جبهه زیار باسی چې د ټاکلو هدفونو د ترلاسه کولو له پاره ټولې مینه والې خواوې او ځواکونه سره یوځای کړي، د عمل وحدت ته یې وهڅوی او تربریایې رهبري کړي.

2.2

سیاسي ائتلاف (Koalition): د ائتلاف د لغت ولیې د لاتینی (coalitio) له کلمې څخه را وزي چې د یوځای کیدو، یووالی او اتحاد مانا ورکوي. په لنډه توگه ائتلاف د مستقلو جوړښتونو هڅه مجموعه ده، چې مشترکې موخې تعقیبوي. ائتلاف په سیاست کې هڅه اصطلاح ده چې د سیاسي گوندونو یا فعالینو مقطعي او موقتي یووالی (معمولا دانتخاباتو د یوې دورې له پاره) ښیي. په ډیرو هیوادونو کې سیاسي گوندونه یوله بله سره د غښتلي دولت او حکومت د جوړولو او یا په اپوزیسیون کې د شریکو هدفونو د ترسره کولو په خاطر د ټاکلي وخت له پاره عملی یووالی کوي. سیاسي ائتلافونه چې په ټاکلې موده کې د مشخصو موخو د ترسره کولو له پاره جوړیږي، د ټاکلو پروتوکولونو او قراردادونو پر بنسټ فعالیت کوي. که چیرې یو او یا بل لوری د منل شوو قراردادونو له منځپانگې سرغړاوي وکړي، کیدای شي چې د ائتلاف د بل لوری لخوا د عمل یووالی ته د پای ټکي کېږي او د ډول

ائتلافونه کله د یوې انتخابی دورې څخه زیاته موده دوام کوی او کله بیا د هغې مودې تر پایه هم دوام نه شی کولای.

2.3. پرتله: که د جبهې او ائتلاف

تعریفونو او لنډې توضیح ته ځیر شو، ښکاری چې دا دواړه اصطلاحگانې یوشان او یا ډیر سره ورته تعریفونه لری او د یو ډول او یا سره ډیرو نږدې حالتونو او سیاسي فعالیتونو څرگندونه کوی. ددې له پاره چې د دوی ورته والی، تفاوت او د دواړو د کارولو اړتیا ښه څرگنده شی، د هغو تاریخي شالیدته کتنه کوو.

3. تاریخي شالید:

3.1. جبهه: د جبهې د اصطلاح را منځته کیدل اوږده

تاریخي سابقه لری چې په اروپا کې د ۱۸۴۸-۱۸۴۹ کلونو انقلاب ته رسیږی. د ۴۹/۱۸۴۸ میلادی کلونو په انقلاب کې چې د اروپا ډیر هیوادونه یې په غږ کې نیول، بیلایلو ټولنیزو طبقو او سیاسي گوندونو د ډول ډول ایډیالونو پر بنسټ د خپلو خپلوموڅو د ترلاسه کولو له پاره برخه اخیستې وه. په دې انقلاب کې انقلابي سوسیالیستانو، رادیکال دموکراتانو، انارشیستانو او د ټولنیزو سیاسي بدلونونو غوښتونکو نورو طبقو او قشرونو گډه برخه لرله. د انقلاب مسلطه ایډیولوژي لبرالیزم وو او غوره هدف یې د بورژوازي دموکراتیکو ریفورمونو او سیاسي آزادیو لاسته راوړل وو چې تر څنګ یې نورو ملي، ښیو او کيڼو انقلابي ځواکونو د ځینو سرحدی او ملي ستونځو د حلولو او یا د رادیکالو هدفونو د ترلاسه کولو له پاره هم هڅې کولې.

د طبقاتي مبارزې د مارکسیستي تحلیل او نظریو پر اساس د کارگرانو او بورژوازانو طبقی نه پخلاکیدونکې (انتاګونیستي) طبقې دی چې باید یو له بله سره دوامداره مبارزه وکړی. خو د ۱۸۴۸ او ۱۸۴۹ کلونو د انقلاب په بهیر کې مارکس او انگلس دواړو دا موضوع طرحه کړه چې باید پرولتاریا له بورژوازي سره د انقلاب په بریا کې مرسته وکړی،

آزادی غوښتونکي پانگوال د ځان خواته راکش او ملگری کړی چې د بورژوا دموکراتیکو حقوقو د ترلاسه کولو له پاره یوځای غښتلې مبارزه وکړي؛ ځکه چې د بورژوازي آزادیو د ارزښتونو اهمیت د پانگوالو او کارگرې طبقې دواړو له پاره خورا زیات دی. د بلې خوا مارکس او انگلس داسې انگیرل چې د کارگر طبقه او د هغې ځنګښن سیاسي اوانگارد ښایي وکولای شي چې بورژوازي انقلاب ته په پرولتاري انقلاب وده ورکړي. په داسې حال او داسې وخت کې د سیاسي او په تیره بیا د چپو سیاسي گوندونو ترمنځ د مشترکو موخو د ترلاسه کولو له پاره د نورو (بورژوازي) گوندونو سره د جبهې جوړولو موضوع پخپله د کارل مارکس او فریدریک انگلس خوا طرحه شوې ده.

د روسیې د اکتوبر تر انقلاب وروسته په ۱۹۱۹ م کال کې کمونستي انترناسیونال (کومینټرن) د شوروی اتحاد د کمونست گوند په مشرۍ او نوښت غونډه وکړه. په دې غونډه کې د سوسیالیستانو، سوسیال دموکراتانو او نورو چپیانو پر ضد د مبارزې شعار په داسې حال کې پورته شو چې د هغو ډیرو برخو د کارگری جنبش سره ټینګ تړاو درلود. تر ډیره وخته، ان د فاشیسم د راپورته کیدو تر کلونو هم، دې وضعیت دوام وموند. په کومینټرن کې غړو کمونستي گوندونو د شوروی اتحاد د کمونست گوندد مسلطو افکارو تر اغیزې لاندې د کارگری، بزگری او بورژوازي جنبش غیر کمونستي ډلې، په تیره بیا سوسیال دموکراتان خپل اصلي دښمنان بلل او هغوی یې ان د «سوسیال فاشیسم» په نامه یادول او ټکول.

کله چې په ۱۹۳۳ م کال کې په آلمان کې فاشیستانو د ملی سوسیالیسم (ناسیونال سوسیالیسم) تر نامه لاندې سیاسي ځواک ونيو، د کمونستانو تر څنګ یې سوسیال دموکراتان او چپ بورژوازي ځواکونه هم بنديخانې او فاشیستي پښځایونو (Konzentrationslagern) ته واچول. په دې وخت کې کمونستان د خپل سیاست غلطۍ ته متوجه شول او کومینټرن د ۱۹۳۴ م کال وروسته د نوی سیاست د طرحه کولو فکر وکړ. د کارگری او کمونیستي گوندونو سره د فاشیسم په وړاندې د بزگری او چپو بورژوازي گوندونو د عمل د یووالی او جبهو جوړولو نظریه راپورته

او غښتلې شوه. په ځينو هيوادونو کې (لکه فرانسه) د کمونستانو او سوسيالستانو تر منځ د ګډو فعاليتونو له پاره پروتوکولونه لاسليک او جبهې جوړې شوي. کومينترن په ۱۹۳۶ م کال کې پخپله اومه نړيواله کنگره کې د (سوسيال فاشيزم) له ايډيولوژيکي طرحې ځان راويوست. د کومينترن د فعال او پيژندل شوي شخصيت او د بلغاريا د کمونست ګوند د لارښود (ګيورګي ديميتروف Georgi Dimitrow) په مشرۍ يې له سوسيالستانو، سوسيال دموکراتانو او نورو بورژوازي چيو ګوندونو سره د فاشيزم پر ضد د متحدې جبهې لاره ونيوه. د ګډو هدفونو له پاره يې د واحد عمل هڅې غښتلې کړې او د اوږدې راتلونکې له پاره يې د پراخه پروګرام پر بنسټ په بيلا بيلو هيوادونو کې د واحدو غښتلو ګوندونو د جوړولو نظريه وړاندې کړه. د ګډو هدفونو د ترلاسه کولو په خاطر د کارګري کمونستي ګوندونو، بزګري ګوندونو، سوسيالستانو، سوسيال دموکراتانو او نورو سياسي جوړښتونو ترمنځ د عمل يووالي د جبهې په نامه و بلل شو. ډيرې دا ډول جبهې د کمونستو ګوندونو تر لارښوونه لاندې رامنځته شوې او د (خلقي جبهو) په نامه يادې شوې. په هسپانيا کې د همداسې مفکورې پر بنسټ د رامنځته شوې خلقي جبهې له برکته په ۱۹۳۶-۱۹۳۹ کلونو کې کمونستانو په تاريخ کې د لومړي ځل له پاره په اروپايي هيواد کې په حکومت کې د ائتلاف له لارې ونډه تر لاسه کړه.

د کومينترن د نوي سياست تر اغيزې لاندې په ۱۹۳۶/۱۹۳۷ م کلونو کې په فرانسه کې، په ۱۹۳۶م کال په هسپانيا او چيلي کې، په ۱۹۴۱ م کال په يونان کې او همداراز په ځينو نورو هيوادونو کې هم د خلقي جبهو د بنسټ ډبرې کېښودل شوې. د دوهمې نړيوالې جګړې په پای کې د فاشيزم له تيري څخه د شرقي اروپا د هيوادونو د آزادۍ او له شوروي اتحاد سره د هغو د اړوندتوب په پايله کې تر ۱۹۴۵ کال وروسته د خلقي جبهو جوړولو او د هغو د فعاليتونو منځپانګې کيفي بدلونونه وموندل او په ډيرو هيوادونو کې د (پلاوطنې جبهې) په نامه او په ځينو کې په نورو نومونو (لکه ملي جبهې) ونومول شوې. دداسې جبهو د ملاتير د کارګري او بزګري ګوندونو څخه جوړ وو چې ورپکې نورو فاشيستي ضد ځواکونو هم ونډه لرله؛ خو د کمونستو ګوندونو د اوانګارد او رهبري رول ورپکې تامين وو. په ځينو هيوادو کې خلقي جبهې د انتخاباتو له لارې هم دولتي واک ته ورسيدې. په ۱۹۷۰/

۱۹۷۳ کلونو کې د سلوادور اليندى (Salvador Allende) تر مشرۍ لاندې په چيلی کې خلقی جبهې د آزادو ټاکنو له لارې سياسی ځواک ترلاسه کړ چې د «اوگوستو پينو چيت» (Augusto Pinochet) د خونړۍ پوځی کودتا په واسطه له منځه ولاړ.

(باید ووايو چې د خلقی جبهو په نامه نور سازمانونه او سياسی فعاليتونه هم شته چې زموږ له بحث سره تړاو نه نيسي، ليکنه اوږدوی او وخت نيسي، نو ځکه یې له څیړلو تیریږو.)

3. 2. ائتلاف: د سياسی گوندونو ائتلاف بیا ترډیرې کچې په غربی هیوادونو او د غربی اروپا په نورمالو شرایطو کې مطرح شوی او بیا یې په نورو هیوادونو کې هم رواج موندلی دی. په غربی هیوادونو کې چې دوه یا څو گوندونه د دولتی واک د نیولو او ساتلو او یا په اپوزیسیوني مبارزه کې د ټاکلو هدفونو د ترلاسه کولو له پاره سره یوځای شوی، ائتلافونه یې جوړکړی دی. د هغوی ترمنځ د جبهې اصطلاح رواج نه دی موندلی. د ائتلاف اصطلاح په دې آخرو کلونو کې زموږ د هیواد د سياسی فعالینو ترمنځ هم لاره پرانیستی او د چپو گوندونو ترمنځ هم استعمالیږی.

په دموکراتیکو هیوادونو کې د سياسی گوندونو ترمنځ دا ډول ایتلافونه ډیر اړین او رواجی دي، ځکه چې گوندونه په یوازې ځان نه شی کولای چې په انتخاباتو کې دپایداره حکومت د جوړولو له پاره لازم اکثریت تر لاسه کړی. دا ډول ایتلافونه اپوزیسیوني گوندونو ته په پارلمان کې دا امکان ورکوی چې په ګډه سره، تر جدا جدا فعالیت، زیاتې چوکۍ ترلاسه کړی او له دې لارې په سياسی تصمیمونو او پریکړو باندې اغیزه وکړی.

ایتلافونه د مختلفو لارو او ډول ډول موخو د ترسره کولو له پاره منځ ته راځي. د ایتلافونو د موخو او جوړولو د لارو تنوع د هر هیواد د ټولنیزو - سياسی مشخصو شرایطو، مسلطو قوانینو او سياسی رواجونو پر بنسټ ولاړه ده. په دې ټول رنگا رنگ والي کې دا موضوع باید په نظر کې ونیول شی، چې ایتلافونه د زور او جبر له لارې نه شی

رامنخته كيدای. د ايتلافونو د جوړولو له پاره يوازې د گوندونو د رهبرانو موافقه هم كافي نه وي، بلكې لازمه ده چې د گوندی غړود پراخه كتلو ترمنځ متقابل باور او تر نورو زيات شريك هدفونه، ستراتيژي او تكتيكونه موجود وي. د كلکو او غښتلو ايتلافونو د رامنځته كيدو له پاره د گوند د غړو باور او قناعت اړين دی. سياسي گوندونه زيار باسي چې د لويو ايتلافونو په جوړولو بريالي شي، تر مخالف لوري زيات ځواك را ټول كړي، ترڅو چې د ټاكلې مودې د مشخصو شريكو هدفونو د پلي كولو له پاره ځواكونه منسجم كړای شي، خو په دې بهير كې خپلو ټاكلو ارزښتونو او سياسي موخو ته ډير پام كوی او يوازې د همدې اهدافو او ارزښتونو په رڼا او پولو كې ايتلافونو ته حاضريږي.

په ځينو دمكراتيكيو هيوادونو كې د ايتلافونو، په ځانگړي توگه د حكومت له پاره د ايتلافونو، د رامنځته كولو له پاره ټاكني دولتي او حقوقي اصول شتون لري او گوندونه هغه په نظر كې نيسي؛ خو په نورو هيوادوكې بيا دا سې اصول او تعامل شتون نلري او گوندونه پخپله خوښه او آزاد ډول يو له بله سره چلند كوی. د ائتلاف له پاره چمتو گوندونه په لومړي گام كې پخپل منځ كې لومړنۍ خبرې اترې او يو له بله سره د ټاكلو موخو د منځپانگو پر سر جوړښت كوی. كه په دې خبرو اترو كې د ټاكل شوو گډو موخو په اړه موافقه وشي، نو بيا په رسمي شكل يو له بله سره تړون يا پروتوكول لاسليك كوی. د ائتلاف د پروتوكولونو د شكل او محتوي په اړه هېڅ قانوني او ځكه جوړ شوي اصول نشته او گوندونه د هغو د محتوي او شكل په ټاكلو كې آزاد لاس لري. دا هم د گوندونو خپل واک دی چې د ائتلاف پروتوكول په مطبوعاتو كې خپروي او يا په دې اړه هېڅ اقدام نه كوی.

د دوو يا څو گوندونو ترمنځ د ائتلاف د پروتوكول د لاسليك په واسطه د حكومت د چلولو او يا د اپوزيسيون د غښتلي كولو له پاره ايتلافونه رامنځته كړي. د دولتي ائتلاف لخوا داسې هڅې هم كړي چې د يوې انتخابي دورې په موده كې د خپلو مؤكلينو د گټو د دفاع او د گډو موخو د ترسره كولو له پاره قوانين وضع كړي او د راتلونكې بلې

یا څو نورو انتخابی دورانونو له پاره هم ائتلاف ته دوام ورکړی. د ائتلاف د جوړولو له پاره د قرارداد کومه رسمی فورمه نشته، قانونی محدودیت نه لری او گوندونه د خپل قرارداد په اړه پخپله آزاد فکر کولای او تصمیم نیولای شی. د ائتلاف شریک گوندونه کولای شی چې خپل سندونه او قرارداد علنی او نشر کړی، خو په دې اړوند قانونی مکلفیت او مجبورتیت نه لری.

4. پایله:

په لنډه توگه داسې ویلای شو چې د جبهې او ائتلاف اصطلاحگانې د شریکې او یا ډیرې ورته منځپانگې لرونکې دی، خو د رامنځته کیدو له پاره یې لاندې غوره بیلوونکې او گډې علامې په نظر کې نیولای شو:

الف: په لومړیو وختو کې جبهه په عمل کې د چپو سیاسي گوندونو اتحاد وو چې په ۱۹۳۰ میلادی کلونو کې یې د کمینترن له خوا طرحه وشوه او په هغو کې د کارگری او کمونیستی گوندونو یووالی او اتحاد له بزگری گوندونو، سوسیال دموکراتانو، بورژوازی چپیانو او نورو سره مطرح شو. ائتلافونه بیا د تاریخي لحاظه د پانگوالی رژیم د گوندونود عمل له یووالی سره زیات اړوندتوب لری چې وروسته یې د کارولو ډگر پراخ شوی دی.

ب: د جبهو بله غوره بیلوونکې علامه د هغوی د رامنځته کیدو شرایط بللای شو. جبهه او د جبهې اصطلاح له هماغه اولو تاریخي شیبو په انقلابی او جنگی شرایطو کې رامنځته شوې او وروسته هم د فاشیسم په ضد جگړه کې پخه او پراخه شوی ده. د جبهې اصطلاح د سیاسي محتوی تر څنګ جگړه ایزه منځپانگه هم لری چې د انقلابي تګرونو او له فاشیسم سره د جگړې په وخت کې د جگړې د جبهو د ساتلو او غښتلی کولو له پاره اړینه بلل کیده. ائتلافونه او د ائتلاف اصطلاح له جگړه ایزو شرایطو سره مستقیمه اړیکه نه لری او د نورمالو اجتماعي-سیاسي شرایطو زیږنده دی.

ج: د جبهې اصطلاح په غوره ډول د شرقی اروپا په هیوادونو او په سوسیالیستی کمپ کې رواج شوه، چې وروسته بیا په نورو هیوادونو، په دې لړ کې زموږ په ټاټوبي کې هم معمول شوه. اوس په افغانستان کې د مذهبي گوندونو له خوا هم د اتحادونو او هم د یوه ځانګړي تنظیم د نامه له پاره ترې کار اخیستل کیږي؛ په داسې حال کې چې ائتلافونه په غربی دموکراسیو کې دبیلو بیلو گوندونو ترمنځ د ګډو موخو د لاسته راوړو له پاره منځ ته راغلي او په نورو هیوادونو کې معمول شوی دی.

د: په جبهو او ائتلافونو کې معمول دادی، چې هغه گوند یې په سر او رهبري کې قرار لري چې ټولنیز نفوذ او سیاسي ځواک یې ډیر وی. د حکومت د جوړولو په وخت کې هغه گوند ته د ائتلاف د جوړولو دنده ورکول کیږي چې د ټاکنو ګټونکي او تر نورو ډیرې رایې یې وړي وی. په اپوزیسیون کې هم په ائتلاف کې د غښتلی او نسبتاً زیات نفوذ لرونکي گوند برخه ډیره وی.